



Kunngerðablaðið A

2024

Givið út 21. juni 2024

Nr. 70

18. juni 2024

Kunngerð um býtið av bókasavngjaldinum

Við heimild í § 22, stk. 3 og 5 í løgtingslóg nr. 78 frá 1. juni 2023 um bókasavn (Bókasavnlógin) verður ásett:

§ 1. Bókasavngjaldið er gjald til rithøvund, týðara og myndlistafólk, hvørs bókur, ljóðbókur, e-bókur, týðingar og listaverk, sum eru skrásett í Føroyskum Bókalista ella Lista yvir listaverk á bókasøvnnum í Føroyum, sum Landsbókasavnið ger, og sum eru til láns á bókasøvnnum í Føroyum.

Stk. 2. Bókasavngjaldið verður roknað eina ferð um árið og skal vera gildið í seinasta lagi 1. desember.

§ 2. Fyri at fáa bókasavngjald skal rithøvundur, týðari ella myndlistafólk vera skrásett ella skrásettur sum móttakari av bókasavngjaldi á Landsbókasavninum.

Stk. 2. Tey, ið ikki áður hava fingið bókasavngjald, skulu lata inn umsókn um at verða skrásett sum móttakari av bókasavngjaldi á serstøkum oyðublaði, ið skal vera Landsbókasavninum í hendi í seinasta lagi 30. juni. Eru broytingar í viðurskiiftunum hjá móttakara, skulu hesar eisini fráboðast Landsbókasavninum á serstøkum oyðublaði frá Landsbókasavninum.

§ 3. Bókasavngjaldið verður latið fyri bókur sambært § 5, ljóðbókur og e-bókur sambært § 6, týðingar sambært § 7 og listaverk sambært § 8, ið tann 31. desember árið fyri vóru skrásett í Føroyskum Bókalista ella í Lista yvir listaverk á bókasøvnnum í Føroyum, og sum vóru til láns á fólkabókasøvnnum, skúlabókasøvnnum, bókasøvnnum á hægri útbúgvingarstovnum, Námi og Landsbókasavninum, tó undantikið bókur á Landsbókasavninum, ið ikki eru til útláns, sbr. tó § 10, stk. 2.

§ 4. Rithøvundar, týðarar og myndlistafólk fáa lutir í upphæddini, ið er sett av til bókasavngjald á løgtingsfíggarlógini sbr. §§ 5-8.

Stk. 2. Fyri prentað og útgivin verk verður eitt eintak av eini bók, ið er tøk á bókasøvnnum í Føroyum, roknað sum ein lutur.

Stk. 3. Fyri ljóðbókur og e-bókur, sum eru tøk á netinum á bókasøvnnum í Føroyum, verður bókasavngjaldið roknað sum 24 lutir av eini prentaðari og útgivnari bók, ið er tøk á bókasøvnnum í Føroyum.

Stk. 4. Fyri listaverk, sum er tøk á bókasøvnnum í Føroyum, verður bókasavngjaldið roknað sum 12 lutir av eini prentaðari og útgivnari bók, ið er tøk á bókasøvnnum í Føroyum.

Stk. 5. Fyri myndprýðing av bókum, hava myndlistafólk rætt til bókasavngjald, tá myndirnar eru í minsta lagi 40% av verkinum, eisini tá talan er um ljóðbókur og e-bókur.

Stk. 6. Ritstjórar kunnu fáa bókasavngjald fyri bókur, um sjávtstøðuga ikastið hjá ritstjóranum til verkið er í minsta lagi 32 síður.

Stk. 7. Bókasavngjald til rithøvund, týðara ella myndlistafólk, har upphæddin er undir kr. 500, verður ikki útgoldið, sbr. § 22, stk. 3 í løgtingslógini.

§ 5. Sum bók verður roknað hvørt sjávtstøðugt bind av prentaðum og útgivnum verki, sum hevur í minsta lagi 32 síður, og ljóðbók, ið er givin út á fløgu, og sum er skrásett í Føroyskum Bókalista.

Stk. 2. Bókasavngjaldið fyri bókur verður roknað soleiðis:

- Móttakari fær 1 lut í bókasavngjaldinum fyri hvørt eintakið av bók, ið hevur ein rithøvund ella myndlistafólk.
- Móttakari fær 1/2 lut í bókasavngjaldinum fyri hvørt eintakið av bók, ið hevur tveir rithøvundar ella myndlistafólk.
- Móttakari fær 1/3 lut í bókasavngjaldinum fyri hvørt eintakið av bók, ið hevur tríggjar rithøvundar ella myndlistafólk.
- Lutur í bókasavngjaldinum verður ikki roknaður fyri bók, ið hevur fyra ella fleiri rithøvundar ella myndlistafólk.

§ 6. Sum ljóðbók ella e-bók verður roknað hvørt sjávtstøðugt eind av útgivnum verki, ið svarar til í minsta lagi 32 síður í prentaðari útgávu, ið er tøk á netinum á føroysku bókasøvnnum, og sum er skrásett í Føroyskum Bókalista.

Stk. 2. Bókasavngjaldið fyri ljóðbókur og e-bókur á netinum verður roknað soleiðis:

- 1) Móttakari fær 24 lutir í bókasavns gjaldinum fyri hvørja ljóðbók ella e-bók, ið hevur ein rithøvund ella eitt myndlistafólk og har myndprýðingin er ein týðandi lutur í bókini.
- 2) Móttakari fær 12 lutir í bókasavns gjaldinum fyri hvørja ljóðbók ella e-bók, bók, ið hevur tveir rithøvundar ella myndlistafólk.
- 3) Móttakari fær 8 lutir í bókasavns gjaldinum fyri hvørja ljóðbók ella e-bók, bók, ið hevur trýggjar rithøvundar ella myndlistafólk.

Stk. 3. Bókasavns gjald verður latið fyri forsiðu á ljóðbøkum og e-bókum, tá talan er um myndprýdda ljóðbók ella e-bók sambært § 4, stk. 5.

§ 7. Sum týðing verður roknað hvørt sjálvstøðugt bind av prentaðum og útgivnum týddum verki, sum hevur í minsta lagi 32 síður, og sum er skrásett í Føroyskum Bókalista.

Stk. 2. Bókasavns gjaldið fyri týðingar verður roknað soleiðis:

- 1) Móttakari fær 1/2 lut í bókasavns gjaldinum fyri hvørt eintakið av eini týðing.
- 2) Móttakari fær 1/3 lut í bókasavns gjaldinum fyri hvørt eintakið av týðing, ið hevur tveir týðarar.
- 3) Móttakari fær 1/6 lut í bókasavns gjaldinum fyri hvørt eintakið av týðing, ið hevur trýggjar týðarar.
- 4) Lutur í bókasavns gjaldinum verður ikki roknaður fyri týðing, ið hevur fyra ella fleiri móttakarar.

Stk. 3. Fyri týddar myndabøkur fær týðarin 1/3 lut í bókasavns gjaldinum, tá ið teksturin er týðandi partur av verkinum.

Stk. 4. Er í týddari bók eisini upprunatekstur, kann 1/1 lutur verða latin, tá hesin upprunatekstur er týðandi partur av bókini.

Stk. 5. Bókasavns gjaldið fyri týddar ljóðbøkur og e-bøkur verður roknað soleiðis:

- 1) Móttakari fær 12 lutir í bókasavns gjaldinum fyri hvørja týðing, ið hevur ein týðara.
- 2) Móttakari fær 6 lutir í bókasavns gjaldinum fyri hvørja týðing, ið hevur tveir týðarar.
- 3) Móttakari fær 3 lutir í bókasavns gjaldinum fyri hvørja týðing, ið hevur trýggjar týðarar.
- 4) Lutur í bókasavns gjaldinum verður ikki roknaður fyri týðing, ið hevur fyra ella fleiri móttakarar.

Stk. 6. Fyri týddar myndabøkur fær týðarin 6 lutir í bókasavns gjaldinum, tá ið teksturin er týðandi partur av verkinum.

Stk. 7. Er í týddari bók eisini upprunatekstur, kunnu 24 lutur verða latnir, tá hesin upprunatekstur er týðandi partur av bókini.

§ 8. Fyri listaverk, ið eru skrásett í Lista yvir listaverk á bókasøvnnum í Føroyum, verður latið bókasavns gjald, ið verður roknað soleiðis:

- 1) Móttakari fær 12 lutir í bókasavns gjaldinum fyri hvørt verk, ið hevur eitt myndlistafólk.
- 2) Móttakari fær 6 lutir í bókasavns gjaldinum fyri hvørt verk, ið hevur tvey myndlistafólk.
- 3) Móttakari fær 2 lutir í bókasavns gjaldinum fyri hvørt verk, ið hevur 3 myndlistafólk.
- 4) Lutur í bókasavns gjaldinum verður ikki roknaður fyri listaverk, ið hava fyra ella fleiri myndlistafólk.

§ 9. Landsbókasavnið umsitur bókasavns gjaldið sambært løgtingslóg um bókasøvn.

Stk. 2. Landsbókasavnið kannar um tíðarfreistir og annað í sambandi við bókasavns gjaldið í góðari tíð.

Stk. 3. Landsbókasavnið almannakunnger hagtøl, ið vísa árliga býtið av bókasavns gjaldinum.

Stk. 4. Landsbókavørðurin tekur støðu til ivamál og ger av, nær talan er um móttakara eftir § 2 og um bók, ljóðbók, e-bók, týðing ella listaverk eftir §§ 5-8.

Stk. 5. Avgerð sambært hesi kunngerð kann kærast til landsstýrisfólkið.

§ 10. Henda kunngerð kemur í gildi dagin eftir, at hon er kunngjørd.

Stk. 2. Bókasavns gjaldið fyri ljóðbøkur, e-bøkur og listaverk verður fyri 2024 latið fyri verk, ið tann 1. november 2024 vóru skrásett í Føroyskum Bókalista ella í Lista yvir listaverk á bókasøvnnum í Føroyum, og sum vóru til láns á fólkabókasøvnnum, skúlabókasøvnnum, bókasøvnnum á hægri útbúgvingarstovnum, Námi og Landsbókasavninum, tó undantikið bøkur á Landsbókasavninum, ið ikki eru til útláns.

Almanna- og mentamálaráðið, 18. juni 2024

Sirið Stenberg (sign.)
landsstýriskvinna

/ Eyðun Mohr Hansen (sign.)